



4. * "a 
RR AN g 
het Was न 
ह - = a 
> inal 2. 


A 





शंकराचीं फुलां 


(कविता संग्रह) 


a 


ee a9 
८. 5 
q Ke 





OD 
KONKANI AKADEMI 


गोवा कोंकणी अकादेमी 


शंकराचीं फुलां 

कविता 

शंकर भांडारी 

प्रकाशन क्‌. 64 

© गोवा कोंकणी अकादेमी 


* पयली आवृत्ती : 
2005 


उजवाडावपी : 

श्री. गोपाळकृष्ण पाडगांवकार 

सचिव, 

गोवा कोंकणी अकादेमी 

243; षाटे कॉलनी,” * * 

पणजी, गोंय, , * 
oA 

छापपी : 

ब्ल्यू वयल 

प्रिंट अण्ड पॅक प्रा. लि. 

म्हापसा, गोंय 


मुखचित्र : 
शंकू रेगे 


मोल : रू. 60/- 


Shankarachim Phulam 
Poems 4 
Shankar Bhandari 


Publication No. 64 


© Goa Konkani Akademi 
(7 ‚SMA FOS 
First Edition : 

2005 


Publisher : 

Shri. Gopalkrishna Padgaonkar 
Secretary, 

Goa Konkani Akademi 

243, Patto Colony, 

Panaji - Goa 


Printer : 

Blue Cube 

Print & Pack Pvt. Ltd., 
Mapusa - Goa 


Cover: 
Shanku Rege 


Price : Rs. 60/- 


शंकर भांडारी 





21. 11. 1928 - 17.6. 1987 


अकादेमीचे वतीन न 


शंकर भांडारी आमकां अंतरले ताका अठरा वर्सा जावन गेलीं. तरी 
मनशाची याद जिवी तट्टटीत आसा. 17 जून ही तांगेली पुण्यतिथ. 2004 l 
श्री. दिलीप बोरकार हाणी आपणाल्या “बिम्ब परिवारा'चे वतीन शंकरबाबाची 
पुण्यतिथ एके आगळे वेगळे पद्धतीन पणजेंत गोवा कोंकणी अकादेमीच्या सभाघरांत 
मनयली. अकादेमीचो अध्यक्ष म्हण हांव ह्या समारंभाक व्यासपिठार हाजीर 
आशिल्लो. त्यावेळार हांवे, शंकरबाबांचो कविता संग्रह अकादेमी उजवाडा हाडटली 
म्हणपाचें सांगलें आनी मागीर अकादेमीच्या वावुरपी मंडळाची मान्यताय घेवन 
वावर चालीक लायलो. | 

श्री. दिलीप बोरकार हाणी 'शंकर” ह्या मथाळ्याखाला 1988 वर्सा “शंकर 
भांडारी स्मृती अंक' उजवाडाक हाडिल्लो तातूंत डॉ. मनोहरराय सरदेसाय हाणी 
तांगेल्या कविता संग्रहाक (जो येवपाचो आशिल्लो) प्रस्तावना बरयल्ली तीच 
प्रस्तावना तशाक तशी ह्या पुस्तकांत छापल्या. 

शंकर भांडारी एक प्रतिभावंत कवी, लेखक आनी कोंकणी भाशीक 
चळवळींतलो एक तडफदार बुदवंत फुडारी आशिल्लो हाचे विशीं दुबाव ना. तांगेलो 
'शंकराचीं फुलां" कविता संग्रह उजवाडा हाडटाना अकादेमीक खोस भोगता. 

शंकरबाब भांडारी हयात आसताना तांगेले "पावला कणकणी' हें पुस्तक 
उजवाडाक आयिल्लें. पूण छापणावळीचें नदरेन तें पुस्तक सदोश आसलें. 
अकादेमीन त्या पुस्तकाची सुधारीत आवृत्ती काडपाचें थारायलां. तेंवूय पुस्तक 
WAST वाचप्यांच्या हातांत येतलें. 

ह्या संगूहाचें हातबरप अकादेमीचे स्वाधीन केल्ले अड्‌. उल्हास पै रायकार 
हांगेले खास उपकार मानपाक जाय. त्याचप्रमाण शंकरबाबांचे भाव श्री. विष्णुदास 
भांडारी हांचेय उपकार. संगूहाक प्रस्तावना बरयिल्ले कविवर्य डॉ. मनोहरराय 
सरदेसाय हांगेले उपकार. हें पुस्तक उजवाडा येवपाक श्री. दिलीप बोरकार फक्त 
निमित्तूच जावन उरलेना तर ताणी संपादित केल्लो 'शंकर” विशेशांक खूब उपकाराक 
पडलो. पुस्तकाच्या फाटल्या कव्हरावयलें आर्टवर्क तांच्याच 'शंकर” विशेशांकां 
वयल्यान घेतलां. श्री. दिलीप बोरकाराक अकादेमी मनापासून दिनवासता. 


पुंडलीक ना. नायक | 
अध्यक्ष 


mad गोंय गायता..... 


सर्गेस्त शंकर भांडारी आशिल्लो तेन्ना ताणें म्हाका एकदां म्हळ्ळें, “हांव म्हजो 
-झेलो काडटां, तुजी प्रस्तावना जाय.” 
शंकराक ना म्हणपाक म्हज्या जिवार आयलें. तरी हावे red, “शंकरबाब, 
हांव कवितांपरस, प्रस्तावनाच चड बरयतां. जांणी दुसऱ्यांच्या कविता झेल्यांक 
प्रस्तावना बरोवंक ना अशे जायते बरोवपी आसात. तांकां कित्याक विचारीना!? 
मुखार fpd जालें हांव नकळ. पूण एक दीस शंकरान म्हाका सांगलें, “म्हजें 
पुस्तक उजवाडाक येता. Gd उलोवंक जाय.” 
“कविता - झेलो मरे!” 
“न्हय, “पावला-कणकणी म्हजे निबंद. आकाशवाणीचेर हावें उलोवपां केल्लीं 
तीं. तें नांव तुवेंच सुचयल्लें.” 
“आनी तुजो कविता-झेलो केन्ना येता?” 
*पळोवया.? 
तो कविता-झेलो आतां उजवाडाक येता आनी ताका प्रस्तावना म्हजीच. ही 
प्रस्तावना बरयताना खोस जाता आनी दुखूय भोगता. 
शंकराचेर शंकर गेल्या SATA जायत्या जाणांनी बरयलां. ताका जल्मभर विरोध 
करपी मनशांनीय ताचेर तुस्तीचीं फुलां शिंपडायल्यां. शंकर एक आगळो वेगळो 
मनीस, आगळें वेगळें करपी, केल्याची खंत न धरपी, झगडपी, god, गोड 
गावपी, तीख उलोवपी, चिमटे काडपी, घाये करपी, मायेन सांसपुपी, भीड भिरांत 
धरी नासतना आपणाक जाय तेंच करपी, छाती मुखार काडून ताठ मानेन चलपी. 
जसो GA तसोच Heid बुडिल्लो. AR पिवप ही एक कला करपी आनी 
आपले कलेच्या सोऱयान लोकांक पिशें लावपी. जेन्ना शंकर उलयतालो, गायतालो 
तेन्ना लोक ताच्या उतरांच्या ल्हारार हालता-धोलताले. 
शंकर भांडारी म्हळ्यार कितें ते सगल्यांत बरें सांगलां रवींद्र केळेकारान. तो 
म्हण्टा : “शंकर भांडारी हो शंकर भांडारी.” 
'फक्त विष्णु अवतार घेता अशें म्हण्टात. म्हाका तें खरें दिसना. शंकरूय 
अवतार घेता. फट दिसता जाल्यार शंकराक पळोवचो. खरो शंकराचोच अवतार. 
केन्ना उजो कसो - रागान धगधगपी, केन्ना उदक कसो - थंड, शांत. केन्ना उतरांच्या 









चाबकांनी दुस्मानाच्यो सालत्यो काडपी तर केन्ना म्होंवाळ गीतांनी : 
उडोवपी. 

शंकराच्या गळ्यांत विखाळ सोरोप आसता तसो ताच्या हातांत भान 
लोकांक नाचूंक लावपी अगडबंब, बंब बंब डमरूय आसता. 

रोमन लोक म्हण्टाले : “उलयल्लें उबून वेता, बरयल्लें उरता” आनी ते 
सगलें बरोवन काडटाले. ही म्हण जितली खरी तितलीच फटी. फातरांत कों 
उडून वेता, कागदार बरयल्लें जळून वेता पूण उलयल्लें AAR उबून कानांत 
काळजांत घर करून रावता. वेद कोणे बरयल्ले! रामायण, महाभारत कोणे बरयल्ली 
तुकारामाचे RIA अभंग gee पूण लोकांनी आयकल्ले, sier घोळयह 
सासणाचे उल्ले. 

उलोवप पयलीं, मागीर बरोवप. शंकरूय असोच पयलीं उलोवपी, मागी 
बरोवपी. शंकराकूच ged दी : 

“कितेंय बरोवपापरस चार - चौगांत हांव चड उलयलां. बरोवंक बसपाक df 
मनाची थंडसाण आनी सोंशिकसाण लागता, ती म्हजे लागीं ना. हांव वरांची वर 
उलयन - पूण जेन्ना बरोवपाची सक्ती जाता, तेन्ना निरूपायान लिखणी हातांत 
घेवची पडटा.? 

शंकर हो उलोवपी - खांपो उलोवपी, वेंचीक उलोवपी, रूचीक उलोवपी, 
खोंचक उलोवपी, आडखळ नासताना, सरळ उलोवपी ताचो आवाज जितलो 
म्होंवाळ तितलोच प्रभावी. सभेंत माचयेर तसोच कुडींत कदेलार. शंकरान 
सांगिल्ल्यो खबरी, ताणें केल्ले विनोद ताच्या इश्टांच्या मनांत तांचो पडसाद 
आयकूंक येता. शंकराच्यो कविताय तश्योच - उलयिल्ल्यो, म्हणिल्ल्यो, 
गायिल्ल्यो. जेन्ना शंकर कविता म्हण्टालो, गायतालो तेन्ना सगल लोक मंत्रमुग्ध 
जातालो. 

शंकराठांय काय दुर्गूण आशिल्ले जायत पूण एक दुर्गूण मात ताच्यांत वासाक 
लेगीत नासलो - तो म्हळ्यार लोकांक वाज हाडपी. STA वाज हाडप 
हाजेसारको दुसरो दुर्गूण ना अशें इंग्लीश बरोवपी ऑस्कर वाइल्ड सांगता. 

शंकरान जायत्या जाणांक त्रास दिला जायत पूण केन्ना वाज हाडलोना. 
शंकराचें उलोवप कोणाकच केन्नाच लांबलेंशें दिसलें ना, ताचो सांगात नाकासो 
जालो ना. शंकराच्या सांगातांत वेळ कसो वेतालो तेंच कळनासलें. आतां तो 

मजगतीं नासताना वेळ वचून वचना. “पावला कणकणी' ताची याद येता. 
पूण शंकर आमच्यांत आसा : आमचे भितल्ल्या ताज्या उगडासांत आसा, 
; बरयल्ल्या “पावला कणकणी? तल्या निबंदांत आसा आनी तुमच्या 
[त आसा त्या ह्या कविता झेल्यांत आसा. 
_ ह्यो कविता म्हळ्यार शंकराच्या जिविताचें एक लिकलिकीत तास. शंकरांतलो 
आनी कवनी वेगवेगळो काडूं नज. आपले मिस्किल नदरेन तो केन्ना कोणाक 
चिमटो घेत सांगूं नजो. 'स्वतंत्रतायेच्या दिसा नाच आनी गायत राव” म्हणपी 
शंकर त्याच दमांत म्हण्टा- 
| दुस्वासाची भास आनी 

धर्मानांवान धुमशेणां 

सत्तेखातीर लेंबडे जाती 

ल्हेंवटे आनी बायजाणां 
आनी तशेंच हें गणराज्य - 
अठरा वर्सा जालीं आयज 


गणाचें आयलें राज! 
कोण गणा ! WORLD KONKANI LIBRARY 


orn WINN MN 


उ इ हिंसा A No: 201649 
मात्शी हिंसा केले बिगर टप 


आमचो गणा बाडगना 





गोदेच्या दका पासत दीसरात वांटपणां 
गणराज्या दिसाच गणराज्याचीं अशीं फकाणां करपी शंकराबगर आनी 

कोणाक जमूंक ना, जमलेंच ना. अन्याय-आगळिकेचो शंकराक निजाचोच राग. 
संभावित मनशांच्या तोंडावेलें VIS भुरकून काडपाक तो हांस-हांसत आपलीं 
नाखटां वापरता. 

चारित्र्याक हांव म्हत्व दितां 

चरित्र्य म्हण्टा तें वाऱ्या पडलां 

चुकून म्हजी नदर 

आमची सोडून Ga वचना 

आतां तांचेच पदर जाग्यार ना. 

शंकराचे तिकतिकीत तकलेक तिडक मारता तेन्ना ताचीं उतरां इंगळे जाता 
आनी तातूंतल्यान उज्या-किटी भायर सरतात : 
वर्सासंकी धुमसतालो 
आयज पळे पेटलो उजो 
ह्या उज्यान जायत गोबर 
घडये Gel, घडये म्हजो. 
- जीवघेण्या दुखाची कळ उक्ती करपाकूय शंकरालागीं चुरचुऱ्याचीं उत 
आसात. पंडित जवाहरलाल नेहरूंच्या मर्णाउप्रांत बरयल्ली ही कविता : 
Hard दिवलेंतली 
पर्जळती सोंपली वात 
आयज सगळ्या संसारार 
अकस्मात काळखी रात 
आयज शब्द बूह्यांतलें 
जालां एक उतर उणें 
जवाहरा तुजेविणे 
Re, रितें आमचें जीणें. 
शंकरान केन्ना कोणाचेर खरो, खरो मोग केला काय? शंकरान आपले ऐन 
जुवानींत बरयल्ले हे कवितेवेल्यान तशें दिसता खरें. मोगाच्या उज्यांत हुलपलेबग' 
अशीं हीं धगधगीत उतरां कशीं येत? 
पोल्यावेल्या तांबड्या उज्यांत 
ओंठ म्हजे हुल्पुंदी 
मोगाच्या रसमी धाग्यांत 
मन म्हजे घुस्पुंदी 
आनी- 
विसरू कशे ते जागे 
लिपचोरयां मेळचेले? 
दोळ्यांतल्या बावल्यांनी 
खेळ बळयां खेळचेले? 
शंकराक कसलेंच बंदन नाका आसलें, जावं घरांतलें, जावं भायलें, जांव 


VII 


E. जांव राजकारणातलें. देखून तो लग्न जालो ना, सदांच एकलो रावलो, 
मेकळो रावलो. एकलो, मेकळो म्हळ्यार मात एकसुटो, एकमुळो न्हय. 

शंकराक इश्ट-मित्रांबगर, लोकांबगर जायनासलें. ताचे इश्ट-मित्र 
समाजांतल्या सगल्या थरांतले-कुजनेर धरून मिनेरामेरेन. 

शंकर जसो लोकप्रिय तशींच ताचीं गितां. जेन्ना कवी आपली कविता गाता 
तेन्ना लोकांक संगीत आनी कवी, गावपी आनी बरोवपी हे एकरुप जाल्ल्याचो अप्रुप 
अणभव मेळटा. बाकीबाबांच्यो कविता जश्यो बाकीबाबानूच म्हणपाच्यो तश्यो 
शंकराच्यो कविता शंकरानूच म्हणपाच्यो. आतां ह्यो कविता वाचताना लेगीत 
शंकराचो ताळो आयकूंक येता. 

शंकर हो सर्वस्पर्शी. सगल्याचो आस्वाद घेवपी, एकाकूच दसून रावपी न्हय. 
मनीस एकूच घेवन बसल्यार ताच्या अणभवाक शीममेर पडटा. शंकराचे अणभव 
विश्व विशाल. भंय-भिरांत नासताना ताणें बरे वायट सगले अणभव घेतिल्ले आनी 
तांचीं वर्णनां मेकळेपणान तो करतालो. ताणें सांगिल्ल्यो सगल्यो कथा - काणयों, 
खबरी-गजाली एकठांय bear एक शंकरायनूच जावपाचें. 

राग, मोग, दया हे उमाळे मनांत शिजले म्हणून बरें कवीत जल्माक येना. 
उमाळ्यांवांगडाच उतरांची गरज आसता. कवी रगतान बरयना, तो उतरांनी 
बरयता. उमाळ्यांच्या बळावांगडाच शंकराक शब्दांची कला प्राप्त जाल्या. गोंया 
जे कांय थोडेच कोंकणी बरे उलोवपी आनी कोंकणी बरे बरोवपी जाल्यात तातुंतलो 
तो एक. 

शंकर भांडाऱयाचें कोंकणी said, कोंकणी ओपान्यांचें भांडार विपूल ताका 
कोंकणी भाशेची वळख आनी पारख जाल्ली तशी थोड्यांकूच जाल्या आनी जेन्ना 
ताज्या उतरांक लय तालाचो सुरेल सांगात मेळटा तेन्ना मेकळ्या ताळ्यान म्हणूं 
येता. “MAS गोंय शंकराच्या गळ्यान गाता. 

शंकर गेल्या उप्रांत शंकराच्या कवितांचो झेलो भायर सल्ला. हाचो इतलोच 
अर्थ, शंकर आपल्या इश्टांच्या काळजांत सासणाचो उरला. हीं शंकराचीं फुलां 
शंकराक ओंपता. 

1. 
संकल्प 


ही भारतभूमी धर्तरी माता 
जल्म भूंय ही इश्ट देवता 
तिकाच आमी वंदन करूंयां 
गुण- गान तिगेलें सदांच गांवया 


वंश- वर्ण नी धर्म पंथ गा 
भास-भेस नी चाली रितीची 
विविध रंगी विविध ढंगी 
जाती-कातीची प्रयोग शाळा 
संसाराकूय देख दिवंया 


साधुसंत नी ऋषी मुनींचें 
पूर्व-पुरातन नित्य सनातन 

अज्रंवर दायज आम गेलें 

स्वतंत्र घर हें आयज आमगेलें 
सोयऱ्या-दायऱ्यांक नितळ दवरूंया 


शंकराची फुलां 


2. 
स्वतंत्रताय 


गायत राव रे देश भावा 
मुक्ती गान गायत राव 
लागूंदी रे तंदरी-तान 
नाच आनी गायत राव 


देश -भक्तां यज्ञयागान 
आयचो दीस हो उदेला 
जन्मदीस तशेंच खोस 
नवयुगाकुय जल्म दिला 


दीस सारशी दिवन सलामी 
तीन रंगी ह्या ध्वजा 
उस्तितना फाटल्यो यादी 
मनसुब्यांनी मार मजा 


फुडाराची चोवन सपनां 
जमातीनी दिशीं उतरां 
बडवचारां व्हडविकायेन 
ताळयां गजरांत गायत राव 


शंकरार्ची फुलां 


शंकराची फुलां 


सोपल्या उपरांत हे दबाजे 

क रशी कितें सांग राया 

मात लेगीत न्हिदशी जाल्यार 
जोडलां तितलें वतलें पापया 
नित्य जागरणांत आसा 
मुक्ती-देवीची पूजा 

वाट दाखय जाण्ट्यां नेण्ट्यांक 
तांचो साथी तूंच जा 


बेकारेचो भस्मासूर 
दळदिराचो देंवचार 
उजळ माथ्यान जकातचोर 
उजवाडांतूय काळो बाजार 


दुस्वासाची भास आनी 
धर्मा नांवान धुमशेणां 
सत्तेखातीर लेंबडे जाती 
ल्हेंवटे आनी बायजणां 


नितळ मळबांत आयल्या आमच्या 
अरिश्टांचीं हीं कुपां 

पैस करुन हाडशी कसो 

मायदेशा नांवा-रुपा 


3. 
प्राक्तन 


म्हज्या कट्ट्यांत 
दीस पट्टे वाडदीस 
आनी फुनेरालाँ 


कोणाचो बारसो 
कोणाची सटी 

कोणा एकल्याच्या 
फुनेरालाक म्हजी पटी 


कोणाच्या सर्णार 
म्हज्यो उजवाती 
कोणाच्या फोणार 
चिमटीभर माती 


म्हज्या कट्ट्यांत 
रात नी दीस 
पार्टी वा.नीस 


कोणा कोणाचें घेवन बसचे? 


कोणा कोणाखातीर 
बसून dad? 


शंकराचीं फुलां 


शंकराची फुलां 


कोण कोणाचो 
कोणूच न्हय? 
कसो म्हणचो? 


आपूण आपणाक 
देव समेस्तांक 
समेस्तांचो देव 
कोणे पळेला? 


तुवें पळेला? 

ताणें पळेला? 

हांवे? 

हांव ताका कसो पळोवं 
हांव पळोवपी 

हांव वेगळी? 

काय जाका पळोवपाचो 
तो वेगळो 

ही दृष्टी 

काय देखाव 

ही सृष्टी? मात्सो राव 
अजापांतलें एक अजाप 


पापांतले एक पाप? 
एकच खंत भोगता मना 
म्हज्या मर्णाक 

हांवूच पावना 


4, 
साक्षात्कार 


सकाळच्या फांत्या पारार 
सुकण्याच्या संगीतान 
धुंद जालें मन 

धर्तरेचें जालें गगन 

हांवूय सर्गधन 


सैमाची लागली तान 
कुडीचेंय नुल्लें भान 
सरभोंवतणी समरस हांव 
मंद पळे व्हांवता पवन 


शेनाय सूर्त सप्त सूर 
घंटी-नाद गिरीजा घर 
अमुरपिके आंबुल्लेचेर 
रविराया कंवळें कवन 


कोगळाचो म्होंवो मळो 
शिंपीत वता मोग मळो 
अदितीचो उक्तो दोळो 
विस्वाचें नंदनवन 


दिव्यप्रभा मळबा कांठार 
परमळीत सगळो वांठार 
रेंदरा ओंठार कोंकणी कांतार 
आगळी एक साक्षात्कार 





शंकराची फुलां 


5. 
म्हजी वाट 


म्हजी वाट न्हंय संवकळीची 
न्हय गा ती वळखीची 
म्हजी वाट आडवाट 
पाड तर न्हयच न्हय 


म्हजे वाटेन हांव वतां 
म्हजे वाटेर म्हाका कोणूच नाका 
म्हजी वाट हावें सोदून काडल्या 
ती वाट न्हय सरकारी 


ती न्हय पंचायतीची 
(पंचायतनाची जायत घडये) 
पंचखाद्याची मात न्हय 


ही वाट खासा म्हजी 
हांवेच ती सोदून काडल्या 
म्हज्याच पावलांक ती फुटल्या 


जै of तीं रावल्यांत 

थै थें हांव पावलां 

देखून तुमकां सांगतां 

म्हजे वाटेक तुमी ad, नाकात 
हांव विद्वाटो जाल्यार जांव 
म्हजी जोड म्हजी मोड 

तुमचें कितें घेवन खालां? 

म्हजी वाट न्हय बिकट यमघाट 


ती न्हय काट्यांची 

न्हय ती खुंट्यांची 

ह्या आदीं ती कोणें माडोवंक ना 
कोणेच हे वाटेर 

प्राण ओपूक ना 

फुलां झडोवंक ना 

म्हजी वाट न्हय पळवाट 

ती न्हंय गल्ली 

न्हय ती पायण 

म्हज्या पावलांचीच जाल्या चायण 


जै जें ती थारता 

थें हांव रावतां 

असली म्हजी वाट 
म्हज्या जिविताची नाट 
म्हजे वाटेर 

तुमची नाका नदर 

म्हाका कोणाचीच ना डर 


कर ना ताका डर कसली 
देखून तुमकां शिटकायतां 
आड वाटेन तूं म्हजी फाट 
धरुं नाका. 

इतल्याच खातीर 
चलतलो तो पावतलो 

तूं मात शेण्टलो. 


शंकराचीं फुलां 


शंकरार्ची फुलां 


6. 
आराधना 


जप तप साधन 

वर्सा संकी हांव करीत रावलों 
तूं मात म्हाका 

लागीं येवचो सोडून 

पैस पैस पावलो. 


तुज्या दर्शनाक 
तुज्याच दारांत 
तुज्या दरबारांत 
सृष्ट विधात्या 

तिश्टत रावलों. 


भजन पूजन अर्चन कीर्तन 
नित्य निरंतन करीत रावलों 
तूं मात कृपणा 

कृपा करची सोडून 

न्हंय थंय पावलो. 

तुजेंच वैभव, सर्वस्व qui हें 
तांतलें इल्लेंशें तुकां दाखयलें 
तुजे मातयेचो तुकांच तिबो 
खिणा पुरतो तरी म्हाकाच मेळचो 
तुज्याच SHAR 

उत्कंठीत हांव असो उबो 


तिनूय जगाचो तूं गा स्वामी 

अजाण बालक नेण्टे आमी 
सार्वभौम तूं मुक्त महेशा 

समस्त प्राणी तुजी प्रजा 

बंधनांत हांव - म्हाका तुजी असुया 
देवळां - बंदखणीची तुका सजा. 


ताळये कणकणी फुलला शंकर 
वनाक जणू आयज लागलो उजो 
ताळ्याक लागला तुजोच तानसर 
ऋणानुबंद हो तुजो - म्हजो. 


शंकरार्ची 





करार्ची फुलां 


ग 
आवडी गावडी 


गांवच्या सड्यार 
गावड्या वाड्यार 
ल्हानशे एके 

म्होडके खोपींत 

आवडी नांवाची 

गावडी रावी 

वयावेलो चेडो तिगेलो 
पाटी कसो मानाय जालो 
अकस्मात काळान व्हेलो 


ताजे फाटलें dg तिगेलें 
कुटकुटीत काळें सावळें 
म्हाडू गावड्यान मागून व्हेलें 


आवडी बावडी घेवन बडी 
सगळ्या वाड्यार भोंवडी काडून 
आमिल खावन दीस काडी 


एक दीस अकस्मात 
दनपारच्या वताकडार 
सोयरे तिचे पावले गडार 
सडसडीत बुडकुलो 
खटखटीत तवली तिजी 
आवडी बावडी घळसणली 
करचें कितें समजलें ना 


मातये रितीं आयदनां 
qa तोंडाक पुसचीं पानां? 


खांची कोनशे भोंवली आवडी 
रडकुळीच परतली 

खिणा भितर कट्टी तिची 
वताकडार चकचकली 


कट्टे भितर चोयलें तिणें 

बचको भर आसले आंशे 
वानांत घालून काणले जाल्यार 
निवळाचेर सोयरे पिशे 


आवडी गावडी लागली कांडूंक 
काण काण काण काण काण 
काणटां काणटां हाताक फोड 


एकय आंसो फुटलो ना गा 
ओंठ दामून धल्ली तिडक 
काळजा भितर आयलें मोड 


तिडकी वांगडा खोवन पदर 
मळबावशीं मारून नदर | 
देवाक तिणें मारून उलो 

माल्लें मुसळ भिरकटावन 

सर सर सर सर सर सर 

वैर वैर बाण कशें गेलें मुसळ 
मुसळा सरशी वैर वैर 


शंकराची फुलां 


शंकराची फुलां 


गेलें मळब.... 


अजाप न्ही गा तेन्नासान .... 


आनी जाली आकाशवाणी 
'आवडे सोयरे जेवचे ना 
HAM मळब मेळचें ना 


अशी जाली आकाशवाणी 
आवडेची सोंपली काणी. 

आयचे काळखे रातींतल्यान 
उदेतलें फालें 

आयचे फातोडेंत गा 
उजळटलें काळखी मालें 


घुसळ घालपी आयचे चोर 
फाल्यां सकाळीं पळटले 
पूर्वेवर्शी तांबडें फुटूंक 
साव कोण ते कळटले 


तेंगशेवेलीं पक्क फळां 
उजवाडट्टाना गळटलीं 
आयचीं भेजूड बाबड़ीं बोंगलां 
फाल्यां फुलून फळटलीं.... 


रात तांची जांव जाल्यार 
दीस तुगेलो जातलो मरे? 
हङ्ड्यावेलो हात कपलार 
गर्भगळीत कित्याक तूं रे? 


आयचे काळखी रातींतल्यान 


शंकराची फुला 


शंकराची फुलां 


9. 
घेवन चुडी 


घेवन चुडी मार उडी 
जैताची हाडूंक घुडी 
चल रे पेंवन पलतडी 


धिकेभर उदकाची भिरांत तुकां 
धिरान गेल्यार खिणाभरयांत 
भौसागर पेंवशी रे भावडी 


दर्याक आयला हुंवार 

तोडया वावार आयला सांवार 
आङमेळ्याचें ल्हारार CER 
कुपावांगडा 

विजुल्यथेन घाली जरी फुगडी 


तिगेलो उलो झिलीनी झिरकलो 
खडपसूक ताळो जालो 

जरी तूं उल्लो एकलो 

ऐन त्या वेळार गळून सगळे 
इश्ट वांगडी 

चल रे पेवन पलतडी 


पलतडीची सांगता हवा 
आयज उजो लागला गांवा 
उडे तोडून बंद भावा 
भुल्लुसायत गायत जरी 
मोयपासाची सोनचेडी 


काळजाच्या कळवळ्यान 
दोळ्यां दुकां गळ्ळीं जरी 
चुरचुरणाऱया उतरांनी 
आयचे खीण खळ्ळे तरी 
जीणेची तुजी तुवें केलीशी 
जातली मस्करी 


देखून आतां 

सरून मुखार 

कर मेकळ्यो 
अंदल्ल्यो बंद कुडी 
चल रे पेवन पलतडी 


शंकराची फुलां 


10. 
पोल्यावेल्या तांबड्या उज्यान 


पोल्यावेल्या तांबड्या उज्यान 
ओंठ म्हजे हुल्पुंदी 

मोगाच्या रसमी धाग्यांत 

मन म्हजें घुस्पुंदी 


उतरांच्या अमृतान 
जांव मती धुंद गो 
रम्य तुज्या दर्शनान 
जांव मती मंद गो.... 


कायेच्या तुज्या दिव्यार 
जीव म्हजो जळूं दी 
कल्पनेचे ज्योतीचेर 
जीव जिवाक मेळूं दी... 

11. 
काळखी रात 


सैमाचे दिवलेंतली 
पर्जळती सोंपली वात 
आयज सगळ्या संवसारार 
अकस्मात काळखी रात 


उजवाडाच्या सूर्यदेवान 
आयज सोडलीं किर्णा काळीं 
मनशांतलें माणिक सोदूंक 
दुक भोंवता जळींमळीं... 


रूखा रूखार दुका - सया 
हुंडके पाना कणकणी... 
आयज अकस्मात तुटलो 
धर्तरेचो म्हूर्तमणी... 


वार्‍या वांगडा धोलपी माड 
आयज उबे मोने खांबे 
पान लेगीत हालयनात 
पणस पिंपळ आनी आंबे... 
शांतताये बावलें साळीक 
गुलाबाचे सुकले कळे 

रडून रडून तारवटून 
मळबाचे सुकले दोळे ... 


शंकराची फुलां 


शंकराची फुलां 


भडभडून आयलें आयज 
शांत हिंद सागरा 

कळवळून घेतलें dd 
मांडवीच्या मोगाळ ल्हारा... 


आयज शब्द बूह्यांतलें 
जालां एक उतर उणें 
जवाहरा तुजेविणें 

Rà Re आमचें जीणे... 


27 माय 1964 

12. 
आयलो पावस 


आयलो पावस आयलो पावस 
शिडी शिडी शिडी शेतां भिजैत 
कुपार कुपां वाजैत वाजैत 
सैमाचें गायत जैत 

पैलो वैलो आयलो पावस 


आयलो पावस घरां न्हालीं 

माड माडयो न्हाल्यो धुल्यो 

सवर्ळी न्हेसून रावल्यो दोंगुल्ल्यो 
भुर्कुटल्यो धाकटुल्यो तन्न्यो आंबुल्ल्यो 


कागदाचे पनेळ करून 
चल्लीं पळे भुरगीं - बाळां 
उबाळांत वसवशीत 


_ आयज धादोस पाळांमुळां 


शेतकामती आवतां घेवन 
धांवलो शेतांत बेगीन बेगीन 
धत्रिचें मळबालागीं 

आयज मुगा लागलां लगीन 


शंकराची फुलां 


वारेंभटान म्हणले मंत्र 
| अंत्राळाचो अंतरपाट 
l दक्षणेक माडमाम 

चुट्टांचे करून हात 


होंकलेच्यो होंटी भरीत 
मुर्गट्टा तांबडीं ल्हारां 

फोफळांच्या अक्षतांनी 
भल्लीं आयज कुळागरां. 

13. 
wee म्हाका जाय 


म्हजी खोंप म्हाका व्हड 


तुज्या वाड्याची नाका बडाय 


विस्वाची जरी म्हाका ओड 
म्हजें तेंच म्हाका जाय. 


म्हज्या पांयार हांव उबो 


जाल्यार तुकां कित्याक नसाय? 


हांव नी तूं एक जाल्यार 
तुजे दोके म्हाका लाय. 


हांगर्चे दूद पचकें जांव 


'खा गा तुजी तूं मिठाय 


दूद तापोवन कश्टी हांव 
तूं रे पोरा खातलो साय? 


म्हजी बोली तुजी भास 
करशी कितली भासाभास 
बोलीच रे बरैतलों 

तीच म्हजी संस्कृताय 


हांव नी तूं एक मुगा? 

हांव जेवतां तूं धेकर दिगा 
तुज्या म्हज्या वेगळेचाराक 
सैमाच्या सह्याची रे गवाय 


शंकराची फुलां 


शंकरार्ची फुलां 


14. 
विसरूं कशें? 


विसरूं कशे ते जागे 
लिपचोरयां मेळचेले? 
दोळ्यांतल्या बावल्यांनी 
खेळ बळयां खेळचेले.... 


विसरूं कशीं उतरां reid! 
कानादरयां रिगलेलीं 

नुलैत तूं उलैताना 
काळजांत म्हज्या तिगलेलीं 


तिनसांजचे कातरवेळेर 
वेळेर आमी दोगांच जाणां 
तंद्रेच्यो जंद्यो वचून 
यादस्तीचीं उल्लीं खिणा 


लजत लजत चंद्रा-कोर 
कुपा कुशीक गेली 
दयदिगेर कोरांतलेली 
गवाय TERM व्हेली 


विसरायेर घालतां घालतां 
विसरन हांव विसरचेलें 
जीणेचे कसरतींत 

सरयेर निसरचेलें. 

15. 
हांचीं फेस्तां 


हांची फेस्तां, तांच्यो जात्रा 
तुजी सदांच पदयात्रा! 


हांचीं शेतां, तांची भातां 
हिरी हिरी तुजीं जोतां! 


हांचे आमदार, तांचे नामदार 
JÀ कित्या सोडलां घरदार? 


हांची भाशा कामोयशाची 
ज्ञानेशाची तांची वाणी! 
कोणाक जाय गा तुजी कोंकणी? 


तांचे सोळा हांचे बारा 
पदयात्राच लुका पोरा? 


तांचें आयलें हांचें गेलें! 
पूण तुजें जातलें फालें 
हांचें गळ्ळें तांकां मेळळें 
एकामेकांचें Het gee? 
आतां तरी लुका कळ्ळें? 


शंकराचीं फुलां 


शंकरार्ची फुलां 


16. 
महात्म्याक 


संवसाराचेर मोग केलो 
मोगान तूं गा बुडून गेलो 
रागाक दोळे नासले देखून 
संसारांतलो तुकां व्हेलो. 


कांतलें तुर्वे सूत आनी 
बंद्यांची गुंथलीं मनां 
नित्शयान सांगलें मागीर 
लाग चलूंक दुस्माना.... 


बंदखणीचें देवूळ कसून 
सत्य तुवें लायलें पुजेक 
माणसुकेच्या हुमच्याचेर 
वांगडा तुज्या व्हेली प्रजेक 
संवसाराचेर मोग केलो 
मोगान तूं गा बुडून गेलो 
आयज तुज्या मर्णादिसा 
ओंपता तुकां उतरां झेलो 


(30 जानेर 1965) 

17. 
उज्या खातीर केल्ली कविता 


वर्ससंकी धुमसतालो 
आयज पळे पेटलो उजो 
ह्या उज्यान जायत गोबोर 
घडये तुजो - घडये म्हजो 


आयले पेले मदले म्हाले 
चड उणे हुल्पतले 

ह्या उज्यान हुल्पतलें 
सुक्‍या वांगडा मात्शें ओलें. 


लायला कोणें कोण जाणा 
म्हर्जे कित्याक बेश्टें नांव? 
धुंवरांतूच आसलो उजो 
निमित्ताक कारण हांव! 


दळदिऱ्यांच्या आंतकड्यांचो 
भुभुक्षीत हो उजो 

सदांकाळ चेपलेल्यांक 
पिळटल्यांक गिळटलो 


तुज्या म्हज्या झुंजा - उजो 
वाऱयावांगडा झुंजतलो 
गोबराचें जावन सारें 

नवो रोंपो उजतलो. 


शंकराची फुल 


शंकराचीं फुलां 


18. 
निमित्ताक कारण 


संवसाराच्या GAR 
लोटलां तुवें तारू 
तुजे जीणे तारूं. 


भासलें जरी संथ उदक 
केन्ना ते उचंबळत 

वैर निळे नितळ मळब 
केन्ना मोडां घेवन येत ! 
केन्ना पिशें सैम खुबत 
नज पुता सांगू... 


तुज्या हातांत आयलां येरें 
हावेसाचें शिडांत वारें 
बाणीर बोट धल्लां मरे? 
मदीं नाका व्हरूं... 


खांपो जरी तांडेल तूं 
दिल्ली तुका शिटकोवणी 
केन्ना काडले केंस कानार 
मनाक मारीत तसो तुवें 
व्हेलो मुखार मन-मनवार 
हातांतसून सुटलें येरें 


तेन्ना तूं रे आयलो भानार... 

घडचें आसलें घडून गेलें 
कोणाक आडावंक जमलेंना 
तरचेलें तें बुडून गेलें 

गुपीत तुका होलमलेंना... 


अविनाशी आगा तारया 
मोयपाशी मदीं दर्या 
वेगळें जरी कुडी- होडें 
पायतलो तुकां पलतर्डी 
ER ताका घडी - घडी 
सवंसाराचो तो नियंतो 
निमित्ताक कारण तूं 
सोड नवें तारूं ... 


शंकरार्ची 

mad गोंय 


गोड गोड गोड गळ्यान 
गोमटें गोंय गायता 
संगीताच्या निजान ताच्या 
निर्मितल्यान होरायता... 


नाचता तालार ल्हारार ल्हार 
जुवारेचीं पायजणां 

वाजता सुरान एक तान 
मांडवीचीं मांदोलीना... 


माड-माडयो म्हण्टी मांडे 
शब्दुल्यांची दुल्पदां 
जायां- जुयां परमळांत 
आबोलेचीं मोनी पदां... 


मृदंगाचो बोल जसो 

दुदाचो घसघसो 

पानां- पोवनां मारता मोखून 
वाऱ्या वांगडा पिंपळ पिसो... 


सोबित सुकणीं नाचता देखणी 
रूखां रूखां कणकर्णी 

वाजपा नादार झेमता पळय 
जाग्ूणाची रात राणी... 

सुर्या हांसता दर्या गाजता 
धर्तरेक होरायता 

गोड गोड मेकळ्या गळ्यान 
गोमटें गोंय गायता.... 


जन गण मन अधि नायक 
मेकळे गोंयचे गीत आयक 
दोरेमी फासारेनी सा 
आमचें गोंय गायता.... 


30 


शंकराची 





शंकरार्ची फुलां 


20. 
सासणाचें बंदे आमी 


न्हिदलेले आमी काळखे राती 
बरें मागून धवे काती 
अजापान उठले जाल्यार 
आमी जाले भारती... 


फांत्यापारार जेन्ना जागे 
आयकलेले फारार फार 
सांगले बगर सोडून गेलो 
आमचो मोगी सालाझार... 


दोन रंगी बावटो वचून 

तीन रंगी फडफडटा 
रंगाविणें आमचें जीणें 
ताचेचखातीर तडफडटा..... 


आमच्या हातान आमची भूंय 
आसले केन्ना असलें आदीं 
संवयेचे गुलाम आमी 

फकत झुजचे आमचे मदीं... 


वावराडेचो चेडो आमच्या 
पलासेंत पळे पावलो 
त्यायपरस आसनासलो 
अनवळखी धवो पांखला? 

अन्नाड्यान ताचे वांगडा 
व्हेली आपली भास हेंगाडी 
शिकून आमी पातकी मुगा? 
फिर्गी, मराठी आनी कानडी! 


कामोयशाची भास आमची 
ज्ञानेशाची आमची वाणी 
परकी राजा गेलो आनी 
क्रियादांची कोकणी राणी! 


“आमची बाशा हाये मराठी” 
निमणो एकूच उरला ध्यास 
आमी घांटी, न्हय 

भौसाक बुद्ध शिकोवंक जाय.... 


आमचें नशीब आमच्या हातांत 
असली कसली स्वतंत्रताय? 
आमकां पडलां फुडाराचें 
जालाच पायजे पायजेला हाय! 


सासणाचे बंदे आमी m 
आमकां मेकळे करीत कोण? 
पांखलो कसोच परतूंचो ना 
आमचो आमीच पुरचो फोण. 


(22 माय 
(पिलारांक कोंकणी बरोवप्याचो एकवट आसलो थंय म्हणून दाखयल्लें कवन) 


शंकराची फुलां 





करार्ची फुलां 


21. 
गणाचें राज 


अठरा वर्सा जालीं आयज 
गणाचें आयलें राज! 

कोण गणा! 

कोण जाणा! 





भुरगेपणांत आयकलेलो 
आणकु-माणकु खेळतना... 
आदू गोदू फिर्गी चारी 
पांचवो आसलो एक गणा? 


होच बी काय तो गणा? 
हो गणा तो दिसना 

ह्या गणाचें जैत सदां 
हार हाका खबर ना. 


ॐॐकाराचें रुप खैं हैं 
गणराजा गणपती 

घोवा नांवान कुकमा आदार 
प्रजे बाबडे अबर्गती. 


अकाराची आसरमांडी 
भकाय्याची पोटागोंडी 
Jet जरी गिळ्ळें हाणें 
मात पूण तांडशेना. 

बोडां मेजून वेंचता गणा 
बोडां फोडी नासतना 
तरी गणाक बोड ना. 


हतयाची सोंड हाची 
दांवेवशीन आसली जरी 
खिणाभीतर उजवेवशीं 
तटस्थशी भासली जरी 
मदलेमदीं लांबतना. 


सुपायेदे कान जरी 
केद्योय बोबो मारल्यो तरी 
मात्शी हिंसा केलेबगर 
आमचो गणा बाडगना. 


गणा नांवार झुजता झुजां 
aig आनी तेलंगणां 
गोदेच्या उदकापासत 
दीस रात वांटपणा 


35काराचें रूप खैं हें! 
गणराजा गणपती 

तिनूय मात्रा गावल्यो जरी 
अर्द मात सांपडना. 

देखून घडये गणराज्यांत 
खिणाखिणाक आवर्षणां. 





26. 1. 69 
(पणजे, क्लुब वाश्कुदीगामा) | 


शंकराची फुलां 





शंकरार्ची फुलां 


22. 
सुणीं 


भोकतात तीं सुणीं चाबनात 
अशी जाण्ट्यांली म्हणणी 
पूण चाबतात तींय चाट्टात 
हो आमचो अणभव. 


सपनांतलीं सुणीं लेगीत 
सकाळची चाबतात 
सुण्यांतूय जाती आसतात 
तुमी म्हणटले- 


पूण सुण्याचो धर्म एक हांव म्हण्टां. 


ल्हेंवट्या सुण्या शेंपडी 
फाटल्या daad 
फुरफुरुन गुरगुरुन 
आंगार येवपी सुणीं 
शेपडी तायट! 


पूण नळयेंत घालात 

वांकडी ती वांकडीच 

सुवार्थ सादूंक बागवली 

तरी पर्थून आसा तशी रोखडीच! 


रंग कसलेय आसूं 
सुणी ती सुणींच! 

थोडीं जरी धवींफुल्ल 

वेलेचाराक खादीधारी 
काळ्याकीड्ट कर्तुबांक 
दिसा उजवाडे तयारी 


काळीं मागीर तांचे परस 
कशीं वेगळीं! 

थोडीं तांबशीं गोबरीं 
खतांखतांचीं 
पळोवपाक अपुबयिर्ची 
पूण खतां आंगाक 
स्मगलिंगाचीं! 


थोडीं सुणीं 

जातनाच मदांध 

कांय सुणीं 

दिसलीं जरी नमळायेन 
भौच गुणी 

तरी खरेपणीं 

तींय बदलतात 

धनयां कणकर्णी! 





तशीं सुणीं पडमुर न्हय 
स्मरतात खैं धनयांक 

देखून तीं मांजरापरस वेगळीं 
पूण तण लेगीत खांवक दिनात | 
त्याच धनयाच्या गोरवांक 


शंकराचीं 


| शंकराची फुलां 


देखून हांव विचारतां 
हीं सुणीं गोठ्यांत कित्याक? 


कालची खबर 

एकामेकांक ल्हेंवपी सुर्णी 
घालून न्हि गा गळ्यांत गळो! 
तोच गळो फाफसुपाक 
झुजता कशीं पळेलां तुमी? 
चघळलेल्या हाडाखातीर! 


बंदेपणां सुण्यांक गोडी 
कोणूय मागीर आसूं धनी 
वेगळो धनी वेगळी भाकरी 
पोटापासत लाचारी! 


सालाझारान घालो पटो 
कांय सुण्यां गोमटेक 
सालाझार गेलो तरी 
आजून कसो! 


मेकळी जालीं सुणीं लेगीत 
गांवठी धनी 
सोदता तसो! 


सगळ्या सुण्यां सभाव एक 
खंयूय फातर माल्लो तरी 
दाव्या दोंक्यार कुट्टलीं 
दीस रात नकळटना 
कारणाविणें रट्टलीं 

बरे जाती आसलीं जाल्यार 
गळ्यांत तांच्या सरपळी 
गांवठी सुर्णी आसलीं जाल्यार 
रस्ताद तीं पारपोळीं 


स्वैर सुणीं सोडलीं जाल्यार 
कामाच्या सुण्यांक घाणीं 


समर्थाच्या सुण्याक 
सगळे दितात मान 

पूण सुणीच समर्थ जातात 
तेन्ना कितें? 

शंकराची फुलां 


शंकराचीं फुलां 


23. 
तत्वाचो मनीस हांव 


तसो हांव तत्वाचो मनीस 

दीस काडीन पियेवन नीस 

हात पातळावंक पडल्यार 

पोटाक पोंवली बांदीन 

पूण म्हज्या मेजवान्यांक ना अंतपार 


तसो हांव तत्वाचोच मनीस 

कोणाय कडेन करीन घासघीस 

पोंग पडलें तरी तकली बागोवचोना 
म्हाका कोणेय देणें आसूं हांव नागवचोना 
आतां परिस्थितीनुसार उरल्यां रिणां 


तत्वाखातीर प्राण दीन 

थैं मागीर सुवार्थ ना 

दुडू कोणें केल्यात गा 

वतना कोण घेवन वतलो? 

पूण पक्षाखातीर कित्याक म्होडूं? 


म्हाका तत्व पैलें 

मागीर सगळें 

म्हर्जे एक तें एक 

म्हाका त्यो उडयो जमनात 
पूण म्हजो पक्षूच ना 

देखून मात्सो हेवटेन सल्लां 

चारित्र्याक हांव म्हत्व दितां 
चारित्र्य म्हण्टा तें वाऱ्यार पडलां? 
चुकून म्हजी नदर 

आमचेर सोडून खैंच वचना 

आतां तांचेच पदर जाग्यार ना 


लोकसेवा होच खरो धर्म 

आनी धर्म वेगळो ना 

कोणेय hey राती म्हगेर येवचें 
कसलोच धरबंद ना 

आतां चोरांखातीर आडामो घालतां 


वरदक्षणा घेवप हांव पाप मानतां 
आमकां खैं कोणें दिल्ली 

आतां पुतावेळार dar शिटकायलां 
'हिका विचार” म्हाका gei कांयच नाका 
घालूं ताका आपले धुवेक तिणें म्हळां 


जाती काती हांव मानीना 

देवान केल्या गा ह्यो जाती? ke 

खैंचो कोंकणो खैंचो किरीस्तांव 

बामण GER खैंचो साकीस्तांव 

आतां दिल्लीचो हरीजन आनी गल्लीचो एक जान 
तत्वाचो म्हूण नांव जोडलां 

म्हजे शीमेर म्हजो नीस 

तुजें तुकां म्हजें म्हाका 

पूण जेन्ना कोर्टात गेलें आका 

निरूपायान मदलें दुरीग म्होडलां 


शंकराची 

24. 
जे राती 


जे राती आमी मेकळे जाले 
ती रात भांगराची 55 

जाणीं जार्णी हे राती खातीर 
भोगल्यो बंदखर्णी 

तांच्या जिविताची जाली 
वजाची काणी s 


दुजा पीडा जाणली जीण 
खिणा खिणा दिवन रगत 
पेटत थेयली दिव्य जोत 
बंध-मुक्त करूंक जीवित 


तळहातार घेवन प्राण 
आमचे पासत होमखणांत 
पडले ते प्राणी 55 

सपन सफळ जावंचे आदीं 
कितलीं आडमेळीं 
कांटे-खुटे खांची गोयणे 
भिरांकूळ आलेट्यांनी 
भोंकतालीं सुणी 5 

जीव घेणी जिवार्णी गा 
पावला कणकर्णी 


सवंकळीची नासली वाट 
उमाशेची काळखी रात 

ती वाट दोंगराची ss 
फांतोडेच्या झिळमिट्यार 
संचिताचें मेकळें दार 
उगडासाक तांच्या आमी 
माणसुकेच्या रिणाखातीर 
zagi गा दिमी 

शंकरार्ची 





शंकरार्ची फुलां 


25. 
वेणूची गोडी 


काना तुज्या 
कानाक म्हज्या 
वेणूची रे गोडी 55 


सूर तान मेळ तिचो 
सर्ग सुख सोडी 55 


निर्विकार धुंद मना 
दिव्य तृप्ती हाडी 55 


सैम-सपन 
सप्त-सूर 


मन-मोहि रे 
मुरारी 


वेणु तुजी चंद्र-न्हाण 
अमृताच्यो दोडी ss 

26. 
राष्ट्रध्वज 


तीन रंगी हो अभंग 
दीन उत्थानांत दंग 
मदलो धवो 

नित्य नवो 
सनातन संग 


पुरुषार्थी पांचवो चार 
स्फुर्त दीत रावतलो 
विरक्तीचे किरमुजींत 
साधु संत गावतलो 


दिग्विजयी धर्मचक्र 
चक्र तें अशोक 

ना नपःशात करी 
संवसारातलो शोक 





अनाठाई गायना आनी 
बावट्याचो बडवचार 
मेकळे जाल्ले धर्तरेर 
संवसाराचो पडला भार 


दिगंताक दीत देख 
भयांविरैत मिरैतलो 
माणसुकेच्या जीवितान 
काळचक्र फिरैतलो 


शंकराची फुलां 





27. 
ये निर्मितल्या! 


ये निर्मितल्या निर्मणेंत तूं 
भायर तुकां हांव कित्याक सोदूं? 
सुर्या चंद्रिम तुजेच लोचन 

गगना येदें तुजेंच गा मन 


पाना-पानार गान तुजें गा 
पाकळे-पाकळेर तूं श्रीरंगा 
स्वरा कणकणी तूंच रे धनी 
उस्वासांत ह्या तुजोच परमळ 
हृदय तुजें गा सागरा तळ 
व्यापुन रावला तूं चराचर 
विश्व तूंच रे तूं विश्वंभर 

28. 
त्रिमूर्ती 


जेन्ना वाटेर कोणूय सञ्जन 
मोटार थांबैता 

आनी विचारता 

'शंकरबाब येता?” 

तेन्ना जीव सुखावता ! 


घरा पावतकच 
जेन्ना बँकेची 

नोटीस पळेतां 

तेन्ना जीव दुखावता! 


अशाच एका प्रसंगार 

हावें हारशांत पळेलें 

म्हाका हावूंच दिसलों. 

देखून हावें पेपर व्हैट 

घेतलो आनी हारशार शेंवटिलो. 
हारशाच्यो तीन कंवच्यो! 
तीनूय कंवच्यांत 


` तीन हांव! 


हांव अंतर्मुख जालों 

तेन्ना अजाप घडलेंच. 
तीन कवच्यांत तीन म्हूर्ती 
पयली निर्मिती 

दुसरी स्थिती 

लय तिसरी 

हावे त्रिमूर्तीक 

दंडवत घालों. 


शंकराची फुलां 


शंकराची फुलां 


28. 
पंढरीनाथा 


झडकरी आतां 
पावरे सायबा 
रामकृष्णा! 


ही वता कविता 
जुवारकार विता 
शिक्षण विभागा 
खपतली दिसता 


धरणें धरून हो 
बसला म्हजेसरीं 
केंद्र सोडून भोंवता 
गिरीधारी (रामकृष्ण) 


वाट दाखयल्यार 
तूंच दाखयशी 
म्हजो ताका दुबाव 
हांव वाट लावपी 

30. 
आमी बारा 


आमी बारा 
बारांतूच आसपाचे 
बारांतूच उरपाचे 
बारांतूच मरपाचे 
आमी मुळचेच बारा. 


मुदलचेच आमी बारा आणे 
आमकां फाल्त चार 

तेय आमी फारायल्ले 

आनी जरी तिका धाडली घरा 
तरीय आमी बारा... 


बारातलो आमचो बाब 

कोंड सोडून गेलो मेन स्टि-मांत 
आनी जालो लोक दाळ 

तेन्ना सान लागलो गळूंक 

एक एकलो 

आनी दाळ म्हळ्यार जाली गाळ 
देखून मागीर चिंतलें आमी 
करचें कितें? 





धरचें जुनेर इंदीरेचें 
आसली तेन्ना आणीबाणी 
तरी आमी उल्ले बारा 


शंकरार्ची फुलां 


शंकरार्ची फुलां 


चूक जाली माफ करा 
आमी जाले धा 

इगडी बिगडी तिगडी था 
तीन तकल्यो पांय धा 


आतां आमकां एकवोट जाय 
तोय ह्याच बारांचो 

आमकां पात्सो वारांचो 
सणा-सुदी सोमाराचो 

तरी आमची वार 

बारांतूच पुल्ल्या... 


देखून आमकां एकवोट जाय 
आमकां सोडून गेल्लो शेपाय 
ताकाय पर्थून हाडूंक जाय... 
तरुच येतली लोकशाय 
uefa आमचे बारा 

पर्थून तांचे सोळा 
सोळा-बारा 

बारा-सोळा 

दीव दामांव मीठा कणयेन 
अङ्ठाविसांक उंवाळा 

31. 
काळजाचें 


बोस्त्यांव बोटीर बुडून गेलो 

खेमू खोवन खळयेंत खंवसलो 

पंढरी पाश्टारसून पडलो 

फटीन फूटपाथारच फटयलें 

महम्मद मोयर मात मडगांवच्या मार्किटांत मेलो 
मशिदींत मरपाक तो मुल्ला व्हय तर? 
मोगूक मांद्रेर मरण 

पाद्री पिंजेर पालास पात्रियार्कालांत 
पावल घालताच पालवलो 

आनी आमगेले प्रतिष्ठित 

प्रतिपदेच्या प्रतिष्ठेच्या पालखेदिसा पावन जाले 
कफल्लक PAPE किठुबाब- 
सकनळयेंत शिरकल्लो 

कल्लेचो कांटो काट्टानाच खासावीस- 
काल पैरची गजाल = 
अकस्मात तो गेलो ही खबर 

फुनेराल तागेल्या घरच्यान सांजेच्या 
साडे पांच वोरार 

He died. Funeral 

Leay ss his residence 

He died of heart fail 

ही इंग्लेजींत जायरात. 

चौऱयांयशीं वर्सा पिरायेचो मनीस गेलो, 


शंकराची फुलां 





ताकाय काळजाचें- : 

आरेच्या, कोण बुडून मेलो- 

कोण उडून मेलो- 

कोण धर्तरेर धरिल्लो- 

हांकांय काळजाचे 

आनी त्या 84 च्या म्हाल म्हाताऱ्याकूय 
काळजाचेंच? 

तशें जाल्यार, आमगेल्या जाण्टेल्यांक- 
काळीज नाशिल्लें! 

म्हजो आजो गेल्ले कडेन 

पाचारूंक afde बायल मनशेक 
तागेले सुनेन सांगिल्ल्या शेन्तांची 
म्हाका घट्ट याद आसा 
तिणे म्हळें- 

सदचेभशेन दनपारचो - मांव 

मात्शी न्हीद काडून उठला- 

सांजो खाला- 

Bid म्हळें - च्या हाडटां 

च्या हाडीत जाल्यार 

मांवान मान सकयल उडयल्या- 

eid म्हळें- च्या हाडल्या मूं ! 
म्हळ्यार जाप दिवंक कोण आसा? 
खंयचे कडेन कांयच ना- 

सगळो मचमचीत बरो - बशीभर सांजो तशा तसो- 
मागीर म्हजेर पळे एक आकांत आयला, 
सांगपा सारकोच न्हय. 

अजाप म्हळ्यार- सदांच येद्या वेळार 
आसपी घरांत हे लेगीत ना, 

खंयचो eid धीर केलो- 

आनी म्हजें म्हाकाच काय बळ आयलें 
देव जाणा- 

वावराडेक माल्लो उलो- आनी 

ती सांज्याची बशी Sara लायली- 
उप्रांत मावाची पोटली- 

zid एकलेन ओल्तेरावयल्यान उबारून जमनीर घाली. 
तरी बरें- ना जाल्यार मडें- 

जंयचे थंयच घट जावपाचें . 

खंय ही म्हगेल्या एकल्या एकसुऱ्या 
म्हालम्हाताऱ्या आजाले अर्थ अपुबयिचे सुनेचीं उतरां? 
आनी खंय तीं तुमची मेडिकल अँक्सपर्ट 
gidi प्रमाण-पत्रां? 

मेले वा मरता तितलेय हार्ट 

फुटून गेले म्हणपाचें 

हें कसलें वायट? 

ह्या वैजांचींच काळजां तपासूंक जाय- 
आनी तांकां- 5s 
नर्सिचीं काळजां ट-न्सप्लांट करूंक जाय 
मागीर वायटकार मेलो तरी 

हेच म्हण्टले - 

तो काळजाच्या वायटान गेलो ना 

ताका काळीज विकचें आसले. 

पूण गिरायक मेळ्ळें ना ! 


शंकराची फुलां 

32. 
भारत भुंये 


भारत भुंयचें 
कुशींत तुगेलो 
जल्म जालो प्रबले 
कोण म्हणीत गे 
तुकाच माये 

मा 5 तुमी अबले 


पौरुष तुगेलें 

देखून लजलें 
संवसारातले दादले 

विश्व मान्य ते लोक -नेते 
जैंचे थैंच थिजले 


राष्ट- कुळाची प्रेम -पताका 
तुवेंच हांगा लायली 
करिडांगणातूय did ad गे 
त्रिखंडांत पायली 


शांते-माये दुर्गे रुपान तुवें 
वंग-बंग जिखलो 
राजनितीचो धडोच पयलो 
संवसारूय शिकलो 
अमेरिकेचें भिरांकूल तें 
आरमार गे सातवें 

शरण वतना सागर मोटवो 
परत्या पायान परतलें 


व्यर्थ गेलें ना 

तुजें समर्पण 

तुज्या रगताचो 
कण आनी कण 


मेकळें करतलो 
सगळें झुजा-रण 
राखूंक भुंयेची शान 
आमचो देश महान 

33. 
शंकरां 


1. 

हांव रस्त्याच्या कडेकसून चलतां 

कित्याक जाणां? 

रस्त्याचे कायदे पाळूंक न्हय- 

कोण पाळटा? 

कोणेय मोटार घालीत जाल्यार- 

कोणेच म्हणचें न्हय म्हणून- 

तो बरोच भल्लेलो हय? WORLD KONKANI LIBRARY 


Acen No: 001649 














2. 

आमच्या जाण्टेल्यांनी 
जायतें सूत जमयलें 
देखून घडये 
सुतारसून ते सर्गार पावले! 
आमचें कशेंच 

सूत जमना- 

धागे तुट्टात- 

गांठी सुट्टात- 

देखून आमी हांगाच 
धर्तरेचेर उतरले काय? 

3. 

हांव रगतान चीट बरेतां 

हें तींत समजूं नाका- 

तुजेच खातीर हांव मरतां- 
पूण म्हाका मडें समजूं नाका- 
तूं रगतान सो कित्याक बरैता? 
तुका तींत मेळना? 


4. 

हावेसांच्यो माळयो 

जायते जाण बांदतात 

पूण जांच्या कट्ट्यांत आसता 
तेच थंय रावंक पावतात. 


5. 

जाणां मुगा 

गालिबान मोगाकूय 

लांब केलो 

ना जाल्यार 

तोय मोटवें 

कालसांव घालतलो आसलो 


शंकरार्ची फुलां 


शंकरार्ची फुलां 


6. 
देवाक हांव केन्नाच बाडगलोना 
पूण तुका पैलेच पावट पळेली 
आनी हावें मान बागैली. 


7. 

मेणवात कट्टा तेन्ना 
पिसोळीं मरतात. 
जवानी रसरसता 
तेन्ना पिशे मरतात. 


8. 
जाणा मुगो... 

ज्या देवान तुकां 
चंद्रिमाचो तोंडावळो दिला 
ताणेच म्हज्या काळजांत 
मळबा इतलो मोग भल्ला. 

9. 
तूं सगळो ताजोच जा... 
मागीर पळे कितली मजा! 


10. 

मोग म्हळ्यार दुकांचो दर्या 
जांतल्यान उफेवन- 
पलतड मारचेली. 

आनी बुडलो जाल्यार 
आलतड गांठचेली. 


11. 

फातराक पाजर फुटना 
अशें जाण्टे म्हण्टा... 
पूण gid 


` खडपां विरगळलेलीं 


पळेल्यां. 


शंकराची फुलां 


12. 

केदेंय कोणाचेंय 

लक्ष्य जांव 

गाठूंक कठीण न्हय 

पावल उबारचेली मात 
ताच्यांत तांक जाय 

ताणें मुकूट गल्लांत पळेलो 

. आनी तरसादीच्या नाड्यार 
ताणें तो उबाल्लो. 


13. 

पावसांत लेगीत म्हाका सत्री लागना- 
कित्याक जाणां? 

म्हजे ताळयेर 

उदकाचो थेंब धरना- 

तरी पूण पावस गीम चुकनासतना 
हांव सत्री सांबाळटां 

कित्याक जाणां? 

हांवे जायतीं काडल्यां रिणां 





59 


तिणे दोंको उबारून दिलो 


14. 
खाटकाचे धुवेलागीं 
हांवे मागलो कलेजा 
आनी म्हळें चले जा! | 

| 


15. s 
जीण पडल्या ताळणेंत l 
हांव ad, खै? 


हांगा? काय थंय? 


16. 
तूं म्हज्या फुनेरालाक पावलीना 
देखून हांव शिण्टां 

येदेवेळार परकीच पावतात 
अशें हांव Fever, 

